

خبرنامہ

ادارہ

امامبارہ غفران مآبؒ لکھنؤ میں دوروزہ کل ہند مجلس علماء و خطباء کانفرنس

بتاریخ ۲۵ و ۲۶ نومبر ۲۰۰۷ء کو لکھنؤ کے مرکزی امامبارہ غفران مآبؒ میں دوروزہ عظیم الشان علماء و خطباء کانفرنس منعقد ہوئی جس میں پورے ملک سے علماء و خطباء تشریف لائے اور اپنے اپنے صوبے اور ضلع کی نمائندگی فرمائی۔ کانفرنس کا آغاز تلاوت کلام پاک سے ہوا اور نظامت کے فرائض راشٹریہ سہارا کے سینئر صحافی جناب شکیل شمسی صاحب نے انجام دیئے۔ کانفرنس کی صدارت عالی جناب مولانا منظور محسن صاحب سابق ہیڈ آف دی ڈیپارٹمنٹ شیعہ دینیات اے۔ ایم۔ یو۔ نے کی۔ مہمان خصوصی میں پروفیسر مہدی حسن کارگل اور مولانا سید اطہر حسین عابدی صاحب امام جمعہ کرناٹک کے نام قابل ذکر ہیں۔

دوروزہ کانفرنس چھ سیشنوں میں ہوئی جن میں مختلف حضرات صدر ہوئے مثلاً مولانا حسین مہدی حسینی صاحب قبلہ ممبئی، علامہ سہیل آفندی صاحب قبلہ حیدرآباد، مولانا محمود الحسن صاحب قبلہ جوینپور، جناب آغا سلطان صاحب بنگلور اور جناب ڈاکٹر رضا حسین صاحب لکھنؤ۔ اسی طرح مہمان خصوصی بھی مختلف افراد ہوئے مثلاً جناب غلام علی گلزار کشمیر، مولانا سمیع الحسن وسیم دہلی، مولانا تحقیق حسین بھاؤنگر گجرات، مولانا محمد حسین ذاکری کرگل، مولانا اطہر عباس صاحب کلکتہ وغیرہم۔

اس کانفرنس میں مختلف زاویوں سے مذہبی، سماجی، قومی اور اقتصادی مسائل کو حل کرنے کے لئے کھلے مباحثے ہوئے۔ ہندوستان میں پہلی مرتبہ علماء و خطباء کا اتنا عظیم مجمع ایک جگہ پر نظر آیا جو اس بات کا ثبوت ہے کہ اب ہمارے علماء اور خطباء میں اتحاد قائم ہو چکا ہے انشاء اللہ وہ دن دور نہیں جب ہمارے تمام مسائل کا مثبت حل ہو جائے گا۔ اس کانفرنس میں تمام علماء و خطباء نے اپنی اپنی تقریروں میں قائد ملت مولانا سید کلب جواد نقوی صاحب کی تمام تحریکوں کو پایہ تکمیل تک پہنچانے کا عزم مصمم ظاہر کیا۔ تمام علماء و خطباء نے خصوصاً مولانا محمود الحسن خاں صاحب جوینپور، مولانا اطہر عباس صاحب، کلکتہ، مولانا سید قاسم رضا صاحب بنگال، مولانا علی اکبر

صاحب مدراس، مولانا تحقیق حسین صاحب گجرات، مولانا وصی حسن خان صاحب فیض آباد، مولانا محمد حجت صاحب فیض آباد، مولانا محمد حسین ذاکری، مولانا حسین مہدی حسینی، مولانا محسن تقوی، مولانا جلال حیدر نقوی، مولانا جواد حیدر الہ آباد، مولانا محمد عباس لکھنؤ اور دیگر علماء و خطباء نے حسب ذیل عنوانات پر تقریریں فرمائیں: (۱) علماء و خطباء کی دینی و سماجی ذمہ داری (۲) قوم کو پیش آنے والے مسائل (۳) علمی پسماندگی اور ان کا حل (۴) تعلیمی مشکلات اور ان کی وجہ (۵) قم، شام اور نجف کے طلباء کی ڈگری کو ہندوستانی یونیورسٹیوں سے منظوری کی کوشش (۶) تسلیمہ نسرین، سچر کمیٹی اور سری کرشنا کمیشن کی قراردادوں پر گفتگو (۷) قوم کے نجی ملکیت کے کاروباری اداروں کا قیام (۸) قوم کے بے روزگار ہنرمندوں کا صحیح استعمال وغیرہ۔

کانفرنس کے دوسرے دن کے جلسوں میں بھی قومی اور سماجی مسائل کو حل کرنے کے لئے کھل کر مباحثے ہوئے اور شیعہ یتیم خانہ لکھنؤ کی ویب سائٹ نیز مؤسسہ نور ہدایت حسینیہ حضرت غفران مآبؒ سے شائع ہونے والی کتابوں مثلاً انسان اعظم مصنفہ علامہ ہندی، امیر مختار (مجموعہ تقاریر مولانا حسن ظفر کراچی) تذکرہ فقہاء و علماء خاندان اجتہاد شمارہ ۹ اور ڈاکٹر رضا حسین صاحب کی تالیف ”محکم آیات“ کا افتتاح بھی قائد ملت کلب جواد صاحب قبلہ اور مولانا محمود الحسن صاحب قبلہ کے ہاتھوں سے ہوا۔

دوروزہ اجلاس کے آخر میں مجلس علماء و خطباء کی مجلس عاملہ کے لئے ہر صوبے سے نمائندوں کا انتخاب کیا گیا اور کل ہند مجلس علماء و خطباء کے مرکزی عہدے داروں میں مولانا محمود الحسن خان صاحب، مولانا سہیل آفندی صاحب اور ڈاکٹر مولانا سید کلب صادق صاحب قبلہ کو سرپرست منتخب کیا گیا۔ اس کے علاوہ صدر کے عہدے پر مولانا سید علی تقوی دہلی کو، جنرل سکریٹری قائد ملت مولانا سید کلب جواد نقوی صاحب کو اور نائب صدر کے طور پر مولانا حسین مہدی حسینی صاحب کا انتخاب عمل میں آیا۔

